



**QORTI CIVILI  
PRIM' AWLA  
(GURISDIZZJONI KOSTITUZZJONALI)**

**ONOR. IMHALLEF  
JOSEPH AZZOPARDI**

Seduta ta' l-20 ta' April, 2009

Rikors Numru. 8/2008

**Rosalie Darmanin**

**-vs-**

**Il-Prim Ministru; Il-Ministru tal-Ġustizzja u Intern; Is-Segretarju Parlamentari għall-Ġustizzja; L-Avukat Ĝenerali; Id-Direttur Ĝenerali tal-Qrati; Ir-Registrator tal-Qrati Ċivili u Tribunali Ċivili; u b'digriet tad-19 ta' Mejju 2008 ġie kjamat in kawża Dr. Pio Valletta**

**Il-Qorti;**

Rat ir-rikors ġuramentat ippreżentat fil-21 ta' Jannar 2008 li permezz tiegħu l-attriċi ppremettiet:

Illi l-esponenti, Rosalie Darmanin illi tirrisjedi gewwa Flat 5, The Penthouse, No. 44, Triq Amery, Sliema, kellha

relazzjoni intima extra-matrimonjali ma' certu Pio Valletta, illi wara diversi snin qjet fi tmiemha;

Illi sussegwentement, l-imsemmi Valletta intavola kawża quddiem il-Prim' Awla tal-Qorti Ċivili fl-ismijiet "L-Avukat Dottor Pio Valletta vs Rosalie Darmanin" (Cit Nru: 850/04AF) għal drittijiet li kien qiegħed jippretendi;

Illi tul il-prosegwiment tal-kawża, inqalgħu punti kostituzzjonali fosthom il-ksur tad-drittijiet elenkti f'Artikolu 32 u 45(3) tal-Kostituzzjoni u Artikoli 8 u 14 tal-Konvenzjoni Ewropeja Dwar id-Drittijiet tal-Bniedem;

Illi fil-fatt qjet intavolata kawża kostituzzjonali fl-ismijiet "Rosalie Darmanin vs Prim Ministru et" (Rik. Nru. 2/2007 JRM);

Illi peress li qjet intavolata l-kawża kostituzzjonali, sar rikors fl-atti tal-kawża fl-ismijiet "L-Avukat Dottor Pio Valletta vs Rosalie Darmanin" sabiex il-Qorti tiddeklina milli tkompli tisma' l-kawża u tissoprasjedi sakemm tiġi determinata l-kawża fl-ismijiet "Rosalie Darmanin vs Prim Ministru et", pero' l-Prim' Awla tal-Qorti Ċivili presjeduta mill-Onor Imħallef Dr. Anna Felice čaħdet it-talba;

Illi *pendente lite* l-esponenti qjet a konjizzjoni tal-fatt illi hemm ħbiberija twila bejn Dr. Pio Valletta u l-Onor Imħallef Dr. Anna Felice, li tmur lura għal madwar ġamsa u għoxrin sena meta dawn kienu għadhom isegwu l-istess kors bħala studenti tal-Liġi;

Illi dan l-istat ta' fatt ma jħalli ebda fiduċja lill-esponenti fl-Imħallef li qed tisma' l-kawża għaliex l-istess Qorti żgur li ma tistax tkun indipendenti fil-ġudikat tagħha;

Illi minnufih, l-esponenti għamlet rikors għar-rikuža ta' l-Imħallef sedenti u dan a tenur ta' l-Artikolu 734 tal-Kap. XII tal-Liġijiet ta' Malta;

Illi a tenur ta' l-Artikolu 738(1) tal-Kap. XII tal-Liġijiet ta' Malta, l-Imħallef illi kienet qed tisma' l-kawża, čaħdet it-talba ta' l-esponenti għar-rikuža *seduta stante*;

Illi bir-rispett kollu, Artikolu 39(2) tal-Kostituzzjoni ta' Malta, jistipola illi:

*"Kull Qorti jew awtorita' oħra ġudikanti mwaqqfa b'liġi għad-deċiżjoni dwar l-eżistenza jew l-estensjoni ta' drittijiet jew obblighi ċivili għandha tkun indipendent u imparzjali; u meta l-proċeduri għal deċiżjoni bħal dik huma mibdi ja minn xi persuna quddiem Qorti jew awtorita' oħra ġudikanti bħal dik, il-każ għandu jiġi mogħti smiegħ xieraq għeluq żmien raġonevoli."*

Illi bl-istess mod, Artikolu 6 tal-Konvenzjoni Ewropeja Dwar id-Drittijiet tal-Bniedem, u konsegwentement anke Kap. 319 tal-Liġijiet ta' Malta, jistipula illi:

*"Fid-deċiżjoni tad-drittijiet ċivili u ta' l-obblighi tiegħu jew ta' xi akkuża kriminali kontra tiegħu, kulħadd huwa ntitolat għal smiegħ imparzjali u pubbliku fi żmien raġonevoli minn tribunal indipendent u imparzjali mwaqqaf b'liġi."*

Illi dan neċċessarjament ifisser illi ċ-ċaħda tat-talba għal rikuża mill-Qorti illi qed tisma' l-kawża huwa ksur lampanti tad-dritt ta' l-esponenti għal smiegħ indipendent u imparzjali.

Illi ġialadarba l-istat Malti rratifika l-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali, u diversi trattati u dikjarazzjonijiet internazzjonali dwar drittijiet tal-bniedem, huwa daħal f'obbligu u ntrabat illi josserva u joqgħod għal dawn it-trattati;

Għaldaqstant, u in vista tas-suespost, l-esponenti titlob umilment li din l-Onorabbli Qorti jogħiġobha:

- Tiddikjara l-aġir ta' l-istat Malti fil-konfront tagħha bħala wieħed li jikkostitwixxi ksur tal-Kostituzzjoni ta' Malta in partikolari ta' Artikolu 39 tal-Kostituzzjoni ta' Malta, tal-Kap 319 tal-Liġijiet ta' Malta, kif ukoll ta' Artikolu 6 tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali;

- b) Tiddikjara bħala nulli u bla effett id-dispożizzjonijiet ta' Artikoli 738 tal-Kap. XII tal-Liġijiet ta' Malta;
- c) Tordna illi l-esponenti jiġi remunerat għal danni inkluži dawk morali konsegwenza ta' dan l-aġir; u
- d) Tagħti kwalunkwe provvediment li tkħoss neċessarju.

Rat id-dikjarazzjoni maħlufa ta' l-attriċi u l-lista tax-xhieda.

Rat ir-risposta ta' l-intimati l-Prim Ministro, Ministro tal-Ġustizzja u Intern, Segretarju Parlamentari għal Ġustizzja, u l-Avukat Generali ppreżentata fil-31 ta' Jannar 2008, li permezz tagħha esponew:

1. Preliminarjament in kwantu qed issir allegazzjoni dwar ksur tad-drittijiet fundamentali tal-bniedem permezz ta' digriet tal-Qorti u permezz ta' artikolu tal-liġi, il-Prim Ministro, il-Ministru tal-Ġustizzja u Intern u s-Segretarju Parlamentari għall-Ġustizzja m'humiex leġittimi kuntraditturi u għandhom jinhelsu mill-osservanza tal-ġudizzju *stante* li huma la jiffurmaw parti mill-fergħa leġislattiva u lanqas mill-fergħa ġudizzjarja ta' l-istat u għalhekk ma jistgħux iwieġbu għall-lanjanzi tar-rikorrenti.
2. Illi preliminarjament ukoll, in kwantu din il-kawża tista' taffettwa d-drittijiet ta' terzi, jista' jkun opportun li jissejja fil-kawża l-Avukat Pio Valletta.
3. Illi fil-mertu m'hemm l-ebda ksur tad-drittijiet fundamentali tar-rikorrenti, la taħt il-Kostituzzjoni u lanqas taħt il-Konvenzjoni Ewropea u dan għar-raġunijiet segwenti.
4. Illi jibda biex jingħad li Cit Nru 850/04 AF fl-ismijiet "Dr. Pio Valletta vs Rosalie Darmanin" hija kawża li tittratta dwar talba għal ritorn ta' affarrijiet proprijeta' tal-attur. Ir-rikors kostituzzjonali Rik 2/207 JRM fl-ismijiet "Rosalie Darmanin vs Prim Ministro" jittratta dwar allegat

ksur tad-drittijiet fundamentali fl-allegat ineżistenza ta' liġi li tirregola s-serviġi bejn il-konkubini. Iż-żeewġ kawži għalhekk m'humiex relatati flimkien u dan il-fatt seta' kellu effett kbir fuq id-deċiżjoni tal-Qorti li ma tissoprasjedix fil-kawża ċivili, pendentni l-kawża kostituzzjonali.

5. Illi rigward l-allegat ksur ta' l-artikolu 6 tal-Konvenzjoni u l-artikolu 39 tal-Kostituzzjoni bl-applikazzjoni ta' l-artikolu 738 tal-Kap. 12 u permezz tad-digriet li čaħad it-talba tar-rikorrent għar-rikuża tal-Imħallef sedenti, l-esponenti jissottomettu li:

- a) il-baži tat-talba għar-rikuża kienet l-allegata ħbiberija bejn l-Imħallef sedenti f'dik il-kawża u d-direttur tas-soċjeta' attriċi peress li dawn kien fl-istess kors tal-liġi flimkien. Din il-baži hi waħda mġebbdha u inverosimili, speċjalment meta wieħed iqis iċ-ċokon tal-pajjiż tagħna, fejn l-avukati prattikament kollha jafu lil xulxin u lill-ġudikanti. Argument bħal dan iwassalna biss fl-assurdita' li l-ebda avukat ma jista' jidher quddiem ġudikant peress li l-avukati u l-imħallfin kollha għaddew mill-istess kors tal-liġi fl-istess universita'!
- b) ir-rekwiżit ta' imparzialita' kif interpellat fil-ġurisprudenza Maltija u ta' Strasbourg jitlob li biex ikun hemm ksur tiegħi, irid ikun hemm prova fattwali li l-Qorti aġixxiet *with personal bias* kif ukoll li d-dubju dwar l-imparzialita' ikun ġustifikat oġgettivament. F'dan il-każ m'hemm l-ebda prova li l-Qorti aġixxiet b'dan il-mod u lanqas hemm ġustifikazzjoni oġgettiva għad-dubju mqanqal mir-rikorrenti dwar l-imparzialita' tal-Imħallef sedenti. Rigward dan it-tieni rekwiżit, l-esponenti jagħmlu referenza għall-każ “Steiner vs Austria” fejn dan ir-rekwiżit ma ġiex pruvat lanqas meta l-Imħallef kien membru fl-istess għaqda tal-istudenti bħala parti minnhom!
- c) ir-rekwizit tal-imparzialita' jitlob ukoll li l-imħallef ikun prezunt imparziali sakemm ikun ippruvat mod ieħor. Dan huwa prinċipju aċċettat anke fil-ġurisprudenza Maltija.

- d) I-imparzialita' titlob ukoll li wieħed jara l-proċedura in kwistjoni b'mod sħiñ u mhux janalizza xi digriet jew ieħor b'mod iżolat. Lanqas f'dan ir-rigward ma jidher li bħala proċedura l-Qorti mielet lejn naħha aktar mill-lejn oħra għal xi raġuni lil hinn mil-liġi.
- e) rigward l-allegazzjoni tal-ksur ta' dawn iż-żeuw artikoli permezz ta' l-artikolu 738 tal-Kap. 12, ir-rikorrenti naqsu li jagħtu dettalji dwar kif seħħi dan l-allegat ksam u għalhekk l-esponenti jitkolu iktar elaborazzjoni dwar din l-allegazzjoni.
- f) illi l-esponenti jistrieħu fuq dak li qalet il-Qorti Kostituzzjonali fil-kawża fl-ismijiet "Onor. Imħallef Dr. Anton Depasquale vs Avukat Ģenerali" deċiża fil-5 ta' Ottubru 2001 dwar l-artikolu 738 tal-Kap. 12 u l-applikazzjoni tiegħu.

Salv eċċeżżjonijiet oħra jekk ikun il-każ.

Għaldaqstant għal dawn ir-raġunijiet l-esponenti jitkolu iktar tar-riktorrenti bl-ispejjeż kontrihom.

Rat ir-risposta ta' l-intimati Direttur Ģenerali tal-Qrati u tad-Direttur Qrati Ċivilu u Tribunali preżentata fl-1 ta' Frar 2008 li permezz tagħha esponew:

1. Illi, preliminarjament, l-esponenti għandhom jiġu liberati mill-osservanza tal-ġudizzju, *stante* illi kemm id-Direttur tal-Qrati kif ukoll ir-Registrator tal-Qrati Superjuri kif indikat fl-att promotorju ma ježistux, u ilu ma ježistux mit-30 ta' Marzu 2004, u dana kif aħjar deskrift fl-Avviz Legali 139 tas-sena 2004;
2. Illi preliminarjament u mingħajr preġudizzju għas-suespost, in kwantu din il-kawża tista' taffettwa d-drittijiet ta' terzi, għandu jissejjaħ fil-kawża wkoll l-Avukat Dr. Pio Valletta.
3. Illi dwar il-mertu tal-każ, jidher čar li ma hemm l-ebda ksam u tad-drittijiet fundamentali tar-riktorrenti, u dana

kemm taħt il-Kostituzzjoni ta' Malta kif ukoll taħt il-Konvenzjoni Ewropea u dan għar-raġunijiet segwenti.

4. Illi dwar il-kwistjoni ta' soprasesjioni illi eventwalment wasslet għall-allegazzjonijiet odjuzi u skappriċċjanti tar-rikorrenti illi l-Imħallef sedenti għandha relazzjoni ta' ħbiberija twila ma' l-avukat Dr. Pio Valletta, għandu jingħad is-segwenti:

a) L-ewwel u qabel kollox, il-kawża fl-ismijiet "Dr Pio Valletta vs Rosalie Darmanin" (Cit Nru: 850/04AF), li fiha seħħi kemm ir-rifut għas-soprasesjoni kif ukoll ir-rifut għar-rikuža ta' l-Imħallef sedenti, hija kawża li tittratta dwar ritorn ta' oġġetti proprjeta' ta' Dr. Valletta wara illi temm ir-relazzjoni illi kellu ma' l-intimata Darmanin.

b) Ir-rikors kostituzzjonali Rik 2/207 JRM fl-ismijiet "Rosalie Darmanin vs Prim Ministro", li abbażi tiegħi r-rikorrenti kienu talbu soprasesjoni tal-Qorti, tittratta dwar allegat ksur tad-drittijiet fundamentali fl-allegat ineżistenza ta' liġi li tirregola s-serviġi bejn il-konkubini.

c) Illi, għalhekk huwa čar daqs il-kristall illi ma hemm assolutament l-ebda ness kwalsiasi bejn dawn iż-żeww kawži u l-Imħallef sedenti certament ġadet tali fatti in konsiderazzjoni meta ċaħdet ir-rikuesta ta' soprasesjoni.

5. Illi, għar-rigward l-allegat ksur ta' l-artikolu 6 tal-Konvenzjoni u l-artikolu 39 tal-Kostituzzjoni meta ġew applikati l-effetti ta' l-artikolu 738 tal-Kap. 12 billi għiet miċħuda t-talba tar-rikorrenti għar-rikuža tal-Imħallef sedenti, l-esponenti jissottomettu li:

a) Il-baži tat-talba għar-rikuža kienet, kif tallega r-rikorrenti, il-ħbiberija bejn l-Imħallef sedenti f' dik il-kawża u d-direttur tas-socjeta' attriċi peress li dawn kienu fl-istess kors tal-liġi flimkien. Dina l-baži m'għandha l-ebda konfort legali fl-artikolu 734 tal-Kap. 12 tal-Liġijiet ta' Malta, illi jipprovd i-l-uniċi istanzi fejn ġudikant jista' jastjeni jew jiġi rikużat, u għalhekk l-Imħallef sedenti kienet altru milli korretta meta ċaħdet it-talbiet fiergħha tar-

rikorrenti, u dana peress illi r-rikjesta ma kienetx tinkwadra ruħha fir-raġunijiet enunċjati mill-Liġi, u l-istess liġi ma tippermettix interpretazzjoni elastika ta' meta wieħed għandu jastjeni, u dana bil-ġħan illi tiġi assikurata kjarezza u konsistenza dwar min għandu jisma kawża jew le;

b) Illi l-baži tat-talba, appartu li hija waħda odjuža u rażenti lejn id-dispreġġjattiv lejn l-integrita' u imparzjalita' tal-Ġudikant, kienet mqajjima biss wara illi l-Qorti ċaħdet it-talba ta' soprassessjoni, u tidher ċar li kien tentattiv *da parte* tar-rikkorrent sabiex tpattiha lil u tħammeġ lill-Ġudikant sedenti wara illi hija kienet ċaħdet it-talba għas-soprasessjoni – tali aġir huwa wieħed li għandu jiġi kkundannat bil-qawwa kollha u ċċensurat, *stante* illi huwa argument assurd u inverosimili, anke tenut kont tal-fatt illi kull avukat li jipprattika fil-Qorti attenda fl-istess kors tal-Liġi illi attenda kull ġudikant prattikanti, birriżultat illi, jekk dak allegat mir-rikkorrenti huwa fondat, ma tista' titkompla l-ebda kawża oħra hawn Malta, argument li jidher ċar huwa ntenzjonat biss sabiex titwaqqa' fir-redikolu l-professjoni ta' l-Avukatura u tal-Ġudikatura.

c) Ir-rekwizit ta' imparzjalita', kif interpretat kemm fil-ġurisprudenza Maltija u kif ukoll f'dik ta' Strasbourg, titlob li biex ikun hemm ksur tiegħi, irid ikun hemm prova fattwali li l-Qorti aġixxiet *with personal bias* kif ukoll li d-dubju dwar l-imparzjalita' ikun ġustifikat oġġettivament. F'dan il-każ m'hemm l-ebda prova li l-Qorti aġixxiet b' dan il-mod u lanqas hemm ġustifikazzjoni oġġettiva għad-dubju mqanqal mir-rikkorrenti dwar l-imparzjalita' tal-Imħallef sedenti. Huwa nteressanti li wieħed jara illi tali attentati ta' rikuża saru anke f'pajjiżi oħra, u di fatti, fil-każ "Steiner vs Austria" fejn jidher li kien hemm persuna oħra li ttentat dina t-triq ta' rikuża bil-ġħan illi teħles mill-Ġudikatur, intqal illi d-dubju dwar l-imparzjalita' ma kienx ippruvat lanqas meta l-Imħallef kien membru fl-istess għaqda tal-istudenti bħala parti minnhom!

d) Ir-rekwizit ta' l-imparzjalita' jitlob ukoll li l-Imħallef ikun prezunt imparzjali sakemm ikun ippruvat

mod ieħor. Dan huwa prinċipju aċċettat anke fil-ġurisprudenza Maltija.

e) Biex wieħed jinvestiga l-imparzjalita' o *meno ta' Ĝudikant*, wieħed huwa obbligat illi jara l-proċess sħiħ tal-kawża, u mhux biss xi digriet jew ieħor b'mod iżolat. Harsa lejn l-atti certament juru bl-aktar mod ċar u inekwivoku illi l-Qorti mxiet strettament skond id-dettam tal-Liġi u ma ffavoriet lil ħadd fil-proċess ta' tali interpretazzjoni – il-fatt li wieħed jħossu urtat minn deċiżjoni li ma marriex favur tiegħu hija ħaġa naturali; iżda li wieħed jallega li dina seħħet minħabba “hbiberija twila bejn l-istess Onor Qorti kif komposta u l-imsemmi avukat Valletta” huwa attentat ta' min jistmerr intiż unikament sabiex iħammeġ lill-Ġudikatura, kemm fuq baži personali, kif ukoll bħala Korp, u hija intenzjonata biss biex tipprova ttawwal proċeduri ġudizzjarji illi, certament huwa fl-interess tar-rikorrenti illi ttawwal, peress illi saru kontriha u saru sabiex hija tiġi żgumbrata mill-fond fejn hija preżentement qiegħda tgħix.

f) Rigward l-allegazzjoni tal-ksur taż-żewġ artikoli fuq indikati meta ġie utilizzat l-artikolu 738 tal-Kap. 12, l-esponenti ma jistgħux jifhmu l-portata ta' l-argumenti mressqa, għax għajr allegazzjonijiet ta' ħbiberija twila, liema allegazzjonijiet jistgħu anke jiġu mitqiesa bħala ta' natura libelluża, ir-rikorrenti naqsu li jagħtu dettalji legali dwar kif attwalment seħħi dan l-allegat ksur u għalhekk l-esponenti jitħolbu iktar elaborazzjoni dwar din l-allegazzjoni.

g) Illi, dwar l-utilizz ta' l-artikolu 738 tal-Kap. 12 tal-Liġijiet ta' Malta u l-mod kif għandu jiġi applikat mill-Qrati, l-esponenti jistrieħu fuq dak li qalet il-Qorti Kostituzzjonali fil-kawża fl-ismijiet “Onor. Imħallef Dr. Anton Depasquale vs Avukat Ġenerali” deċiża fil-5 ta' Ottubru 2001.

Salv eċċeżżjonijiet oħra jekk ikun il-każ-

Għaldaqstant għal dawn ir-raġunijiet l-esponenti jitkolbu lil din l-Onorabbli Qorti jogħġogħha tiċħad it-talbiet tar-rikorrenti bl-ispejjeż kontrihom.

Rat id-digriet tad-19 ta' Mejju 2008 illi permezz tiegħu ġie imsejjaħ fil-kawża Dr. Pio Valletta u r-risposta tiegħu ppreżentata fis-26 ta' Awissu 2008 li permezz tagħha espona:

1. Illi l-esponenti jopponi għat-talbiet tar-rikorrenti Rosalie Darmanin *in quanto* għal kollox infondati fil-fatt u fid-dritt u intiżi unikament biex ifixklu u jostakolaw l-andament tal-proċeduri civili fl-ismijiet “Dr Pio M. Valletta vs Rosalie Darmanin” Cit Nru: 850/04 AF pendenti quddiem il-Prim’ Awla tal-Qorti Ċibili.
2. Ir-rikorrenti tibbażza l-azzjoni odjerna tagħhom fuq allegat nuqqas ta’ indipendenza u imparzjalita’ ta’ l-Onor. Imħallef Anna Felice bħala l-Imħallef li tippresjedi l-Prim’ Awla tal-Qorti Ċibili quddiem liema hemm pendenti l-precitati proċeduri civili.
  - 2.1 Hija tikkontendi li dan l-allegat nuqqas ta’ indipendenza u imparzjalita’ ta’ l-Onor. Imħallef Anna Felice jikser id-dritt tagħha għal smiegħ xieraq, imparzjali u indipendenti fil-preċitati proċeduri civili, bi vjolazzjoni ta’ l-Artikolu 39(2) tal-Kostituzzjoni ta’ Malta, tal-Kapitolu 319 tal-Ligijiet ta’ Malta u ta’ l-Artikolu 6(1) tal-Konvenzjoni Ewropeja Dwar id-Drittijiet tal-Bniedem.

3. Mill-ġurisprudenza in materja jirriżulta li *“impartiality” means lack of prejudice or bias. To satisfy the requirement The Tribunal must comply with both the subjective and objective test. The existence of impartiality for the purpose of article 6(1) must be determined according to a subjective test that is on the basis of the personal conviction of a particular judge in a given case and also according to an objective test that is, ascertaining whether the judge offered guarantees sufficient to exclude any legitimate doubt in this respect ...As to the subjective test the question is whether it can be shown on the facts that a member of the Court acted*

*with personal bias against the applicant. In this connection there is a presumption that a judge is impartial until there is proof to the contrary. Given this presumption and the need to prove actual bias rather than a legitimate doubt, as is the case under the objective test, it is not surprising that there has been no case in which a breach of a subjective test has been found – “Law of the European Convention on Human Rights – Harris O’ Boyle, Warbrick, p. 234 et seq.*

3.1 *In quanto riguarda l-indipendenza tal-Qorti rikiesta ai termini ta’ l-Artikolu 6(1) tal-Konvenzjoni Ewropeja Dwar id-Drittijiet tal-Bniedem, tal-Kap. 319 tal-Ligijiet ta’ Malta u ta’ l-Artikolu 39(2) tal-Kostituzzjoni ta’ Malta, mill-każistika tal-Qorti Ewropeja dwar id-Drittijiet tal-Bniedem in materia jirriżulta li several factors should be taken into account in determining whether a tribunal is independent for the purposes of Article 6(1). Regard must be had to: “...the manner of appointment of its members and the duration of the terms of their office, the existence of guarantees against outside pressures and the question whether the body presents an appearance of independence.*

4. Mir-rikors ipprezentat mir-rikorrenti quddiem din l-Onorabbi Qorti joħroġ čar li l-allegazzjonijiet ċentrali fuq liema huma jibbażaw it-talbiet tagħhom essenzjalment huma tnejn: (i) li oġġettivament l-Onor. Prim Imħallef Anna Felice ma setgħetx tkun imparzjali fil-proċeduri ċivili fl-ismijiet “Dr Pio M. Valletta vs Rosalie Darmanin” Cit Nru: 850/04 minħabba allegata ħbiberija twila bejnhha u l-esponenti li tmur lura sa miż-żmien meta kienu fil-kors tal-liġi flimkien; u (ii) li l-Onor. Imħallef Anna Felice fil-fatt ma agixxiet b'mod imparzjali fl-imsemmija proċeduri ċivili għaliex bic-ċaħda tat-talba tar-rikorrenti (konvenuta fl-imsemmija proċeduri ċivili) għar-rikuża tagħha f'dawk il-proċeduri soġġettivament uret illi kienet parzjali lejn l-esponenti a detriment tar-rikorrenti.

4.1 Għalhekk jidher li bil-proċeduri odjerni r-rikorrenti in verita’ qed ipoġġu fid-dubju l-imparzjalita’ ta’ l-Onor.

Imħallef Anna Felice iktar milli l-indipendenza tagħha jew tal-Qorti minnha presjeduta.

5. Is-soċjeta' esponenti tissottometti li fil-fatt waħdu li l-Onor. Imħallef Anna Felice u hu kienu fl-istess kors tal-liġi u b'hekk huma īnbieb, ma jwassalx għan-nuqqas ta' imparjalita' ta' l-imsemmija Imħallef fil-proċeduri ċivili fl-ismijiet "Dr Pio M. Valletta vs Rosalie Darmanin" Cit Nru: 850/04, partikolarment fil-konfront tar-rikorrenti kif invece minnhom pretiż.

5.1 Din is-sottomissjoni issib konferma fid-deċiżjoni preliminari mogħtija mill-Ewwel Sezzjoni tal-Qorti Ewropeja Dwar id-Drittijiet tal-Bniedem fil-każ "Salaman vs United Kingdom".

5.2 Kif riportat minn Clare Ovey u Robin C.A. White fil-ktieb tagħhom "The European Convention on Human Rights", fl-imsemmi każ *the Court was called upon to consider the effect of a judge's membership of the Freemasons. The applicant had brought proceedings to challenge the codicil of a will, made by a Freemason, which revoked an earlier will in favour of the applicant and left the property instead to a man claimed by the applicant also to be a Freemason. The applicant referred before the European Court to popularly held suspicions about the secretive, pervasive and corrupting nature of Freemasonry. The Court, however, did not consider that membership of a judge in the Freemasons in the United Kingdom could in itself raise doubts as to his impartiality where a witness or party in a case was also a Freemason, in particular, there was no reason to fear that a judge would not regard his oath on taking judicial office as taking precedence over any other social commitments or obligations. The applicant' s doubts as to the lack of impartiality of the judge were not objectively justified.*

*The Court commented that whether or not a problem could arise, for example, due to a judge's personal acquaintance with a fellow Freemason or due to the interests of a Freemason institution being in issue in a case would depend on all the circumstances. The same*

*applies whenever a member of a tribunal knows one of the parties to or witnesses at a trial.*

5.3 Għalkemm I-allegazzjonijiet diretti fil-konfront tal-ġudikant fl-imsemmi każ “Salaman vs United Kingdom” huma ferm iktar serji minn dawk imressqa mir-rikorrenti fil-konfront ta’ I-Onor. Imħallef Anna Felice fil-proċeduri odjerni, ma hemmx dubju li I-prinċipji hemm enunċjati jsibu applikazzjoni anke fil-każ *sotto esame*.

5.4 Fid-dawl tal-preċitati prinċipji ġuridiċi għalhekk, jiġi ribadit illi s-sempliċi fatt li bejn I-Onor. Imħallef Anna Felice u I-esponenti, jista’ jkun hemm ħbiberija twila sa miż-żmien meta kienu fl-istess kors tal-liġi, oġgettivament ma jqajjimx dubji raġonevoli dwar I-imparzjalita’ ta’ I-imsemmi Imħallef fil-proċeduri civili fl-ismijiet “Dr Pio M. Valletta vs Rosalie Darmanin” Cit Nru: 850/04, partikolarment fil-konfront tar-rikorrenti u, *there [is] no fear that [the] judge would not regard [her] oath on taking judicial office as taking precedence over any other social commitments or obligations*.

6. Is-soċjeta’ esponenti tissottometti wkoll illi fil-każ odjern ma hemm ebda prova li soġġettivament turi illi fl-imsemmija proċeduri civili I-Onor. Imħallef Anna Felice aġixxiet b'mod parpjali fil-konfront tas-soċjeta’ esponenti a detriment tar-rikorrenti.

7. Huwa prinċipju ġuridiku assodat fil-ġurisprudenza in materia li *opinions formed by the Judge on the basis of the facts introduced or events occurring in the course of the current proceedings, or of prior proceedings, do not constitute a basis for a biased or partiality notion unless they display a deep seated favouritism or antagonism that would make fair judgement impossible. Thus, judicial remarks, during the course of a trial that are critical or disapproving of, or even hostile to counsel, the parties or their cases ordinarily do not support a biased or partiality challenge*.

7.1 Fis-sentenza fl-ismijiet “Francis Xavier sive Frankie Mifsud vs Avukat Ġenerali”, Rikors Nru. 582/97

deċiża mill-Qorti Kostituzzjonal fit-2 ta' Novembru 2001, ingħad illi *filwaqt li hu indiskuss il-prinċipju illi “Although a judge, of course, also has personal emotions also during the proceedings, he must not allow himself to be led by them during the hearing of the case and in the formation of his opinion”* (*Boeckmans vs Belgium, application 1727/72*) hu daqstant ieħor paċifiku li mhux kull kumment, anke jekk ikun iebes da parte tal-ġudikant biex jassigura kondotta xierqa tal-proċess, ma kienx jikkwalifikah bħala parzjali. *Il-prova soġġettiva ta’ parzjalita’ kellha mhux biss tkun konklusiva biex twaqqa’ l-preżunzjoni li l-ġudikant kien nieqes mill-pregħidizzju w imparzjali, imma kellha tkun tali li tnissel il-konvinċiment illi ċ-ċirkostanzi li setgħu apparentement jidhru prova ta’ parzjalita’ kienu tali li ddeterminaw l-ġudidżju finali tal-ġudikant.*

7.2 Dawn il-prinċipji ġuridici huma a *loro volta* bbażati fuq il-prinċipju li l-biża’ ta’ parzjalita’ min-naħha ta’ parti f’proċeduri ġudizzjarji ma hijix suffiċjenti. Din il-biża’ trid tkun oġġettivament fondata.

Il-kriterju ġust li għandu jiġi addottat biex jiġi determinat jekk hemmx o *meno nuqqas ta’ imparzjalita’ da parte tal-ġudikant fil-konfront ta’ waħda jew aktar mill-partijiet kontendenti huwa: whether, having regard to (the relevant circumstances) there was a real danger of bias on the part of the relevant member of the tribunal in question, in the sense that he might unfairly regard (or have unfairly regarded) with favour or disfavour, the case of a party to the issue under consideration before him.*

7.3 Huma dawn il-prinċipji ġuridici li għandhom jiġu applikati biex jiġi determinat jekk iċ-ċaħda tat-talba tar-rikkorrenti għar-rikuża ta’ l-Onor. Imħallef Anna Felice fil-proċeduri ċivili fl-ismijiet “Dr Pio M. Valletta vs Rosalie Darmanin” Cit Nru: 850/04 tikkostitwixx prova soġġettiva tan-nuqqas ta’ imparzjalita’ ta’ l-imsemmija ġudikant f’dawk il-proċeduri ċivili.

8. Is-socjeta’ esponenti tissottometti li l-fatt waħdu li bid-digriet tas-16 ta’ Jannar 2008 fil-proċeduri ċivili fl-ismijiet “Dr Pio M. Valletta vs Rosalie Darmanin” Cit Nru:

850/04 I-Onor. Imħallef Anna Felice ċaħdet it-talba tar-rikorrenti odjerni (konvenuta f'dawk il-proċeduri) għar-rikuża tagħha, ma jwassalx għall-konklużjoni awtomatika li soġġettivament dik il-ġudikant ma aġixxiet b'mod imparzjali iżda, qed aġixxiet b'mod parpjali fil-konfront ta' l-esponenti a detriment tar-rikorrenti.

8.1 Dana ġertament ma jistax ikun mod ieħor għaliex altrimenti kull darba li ġudikant jiddeċiedi dwar talba ta' parti kontendenti għar-rikuża tiegħu fil-proċeduri pendent quddiemu, partikolarmen jekk jiċħad tali talba, jista' jiġi akkużat b'nuqqas ta' imparzjalita' bl-iskop li l-process ġudizzjarju jiġi stultifikat minn dik il-parti li ma għandha ebda interess li tara, u ma tridx, li l-proċeduri ġudizzjarji in kwistjoni jiġi finalment determinati u li ssir ġustizzja – li huwa eżattament dak li jridu jottjenu r-rikorrenti bil-proċeduri odjerni.

8.2 Fi kwalunkwe kaž u bla preġudizzju għal dak espost, mill-atti processwali tal-kawża fl-ismijiet “Dr Pio M. Valletta vs Rosalie Darmanin” Cit Nru: 850/04, partikolarmen mid-digriet tas-16 ta' Jannar 2008 ma jirriżulta assolutament xejn li soġġettivament juri a *real danger of bias da parte ta' l-Onor. Imħallef Anna Felice li jista' jwassalha [to] unfairly regard (or have unfairly regarded) with favour or disfavour, the case of party to the issue under consideration before[her]*.

Ma hemm assolutament xejn x'juri *deep seated favouritism or antagonism* da parte ta' l-Onor. Imħallef Anna Felice *that would make fair judgement impossible*.

8.3 L-Imħallef in kwistjoni ċaħdet it-talba tar-rikorrenti għar-rikuża tagħha għaliex *ma teżisti ebda cirkostanza illi skond il-liġi l-Qorti għandha tirrikuża ruñha u fil-verita' ma setgħetx għajnej li hemm dubji serji dwar l-imparzjalita' tagħha minħabba ħibberija twila illi hija għandha ma' waħda mill-partijiet, għaliex fil-ġurisprudenza nostrarli *gie dejjem ritenut illi l-każijiet li fihom Imħallef jista' jastjeni jew jiġi rikużat huma dawk biss tassativament imsemmija fl-**

*imsemmi artikolu – I-Artikolu 734 tal-Kap. 12 tal-Ligijiet ta' Malta.*

8.4 B'hekk lanqas mill-lat soġġettiv ma rriżulta nuqqas ta' imparjalita' *da parte* ta' I-Onor. Imħallef Anna Felice fil-proċeduri ċivili fl-ismijiet "Dr Pio M. Valletta vs Rosalie Darmanin" Cit Nru: 850/04.

9. Għalhekk il-pretensjonijiet tar-rikorrenti li fil-kors ta' I-imsemmija proċeduri ċivili fl-ismijiet "Dr Pio M. Valletta vs Rosalie Darmanin" Cit Nru: 850/04, anke minħabba l-provvedimenti enuncjati fl-Artikolu 738 tal-Kapitolu 12 tal-Ligijiet ta' Malta, gew imċaħħda mid-dritt tagħhom għal smiegħ xieraq, indipendenti u imparjali bi ksur ta' I-Artikolu 39(2) tal-Kostituzzjoni ta' Malta, tal-Kapitolu 319 tal-Ligijiet ta' Malta u ta' I-Artikolu 6 (1) tal-Konvenzjoni Ewropea dwar id-Drittijiet tal-Bniedem, għandhom jiġu miċħuda minn din I-Onorabbi Qorti *stante* li huma soġġettivament u oġġettivament infondati.

Għaldaqstant fid-dawl ta' dak kollu iktar 'il fuq espost, is-soċjeta' esponenti umilment titlob li din I-Onorabbi Qorti jogħġogħobha tiċħad it-talbiet tar-rikorrenti hekk kif magħmula fir-rikors tal-21 ta' Jannar 2008 *in quanto* nfondati fil-fatt u fid-dritt u kompletament frivoli u vessatorji, bl-ispejjeż kontra I-istess rikorrenti.

Rat id-digrieti ta' astensjoni tal-Onorevoli Imħallef Giannino Caruana Demajo u I-Onorevoli Imħallef Joseph Zammit McKeon;

Rat l-atti proċesswali.

Rat il-verbal tas-seduta tat-23 ta' Marzu 2009 illi permezz tiegħu l-kawża tħalliet għas-sentenza;

Ikkunsidrat;

Illi kif jidher ir-rikorrenti qed titlob dikjarazzjoni illi ċ-ċaħda għat-talba tagħha biex I-Onorevoli Imħallef Anna Felice tastjeni milli tkompli tisma' l-kawża li hija intavolat quddiem din il-Qorti, tikkostitwixxi ksur tad-dritt

fundamentali tagħha li jkollha smiegħi ġust minn Tribunal imparzjali skond l-artikolu tal-Kostituzzjoni u tal-Konvenzjoni Ewropeja msemmija fir-rikors promotur. Fir-rikors hija ssemmi l-fatt li l-istess Onorevoli Imħallef u l-intimat f'dik il-kawża kienu parti mill-istess kors universitarju illi naturalment wassalhom biex it-tnejn li huma saru Avukati.

Dwar dan il-punt sewwa irrimarka l-imsejjañ fil-kawża fir-risposta tiegħu illi dan it-test ta' l-imparzjalita' jrid ikun kemm oġgettiv u kemm suġġettiv. (“**Mifsud vs Avukat Generali**” – Qorti Kostituzzjonali 2 ta’ Novembru 2001). F’din is-sentenza ġew citati l-awturi **Harris, O’ Boyle u Warbrick** – *The existence of impartiality for the purpose of article 6(1) must be determined according to a subjective test that is on the basis of the personal conviction of the judge in a given case and also to an objective test, that is whether the judge offered guarantees sufficient to exclude and legitimate doubt in this respect ... In this connection there is a presumption that a judge is impartial unless there is proof to the contrary.*

Il-Qorti taqbel ukoll ma' l-argument imressaq mill-kjamat fil-kawża li l-każ deċiż mill-Qorti Ewropeja tad-Drittijiet tal-bniedem fl-ismijiet "**Salaman vs United Kingdom**" (5 ta' Marzu 1999) kien jirrigwardja każ ferm iktar serju mill-allegata ħbiberija fil-każ odjern. Fil-każ imsemmi l-Qorti iddeċidiet li l-fatt li l-Imħallef konċernat u wieħed mill-kontendenti kienu jiffurmaw parti mill-istess setta massonika ma kien jikser id-dritt tal-litigant li jkollu tribunal imparzjali. Sewwa ukoll ikkummentaw l-intimati li f'pajjiżna fejn għandna Universita waħda u Qorti waħda, dan jista' jfisser li kull litigant li jkollu Avukat bħala kontro-parti jista' jilmenta li ma jistax ikollu smiegħ xieraq. Dan l-argument irendi f'farsa l-amministrazzjoni tal-Ġustizzja u l-Qorti hija tal-fehma li fis-sustanza, ir-raġunijiet indikati fil-Kodiċi tal-Proċedura Ċivili bħala raġunijiet li għalihom il-ġudikant għandu jastjeni (artikolu 734), huma suffiċċientement wiesgħha biex jassiguraw smiegħ xieraq minn ġudikant (u allura Qorti) imparzjali. Anzi l-Qorti kemm-il darba iddeċidiet li dawk is-sitwazzjonijiet huma biss dawk tassattivament indikati fl-istess artikolu 734.

(“**Licari Estates Ltd vs Mohnani**” – Prim’ Awla – 19 ta’ Frar 2001). Dan huwa ġertament intiż biex ħadd ma jabdika r-responsabbiltajiet tiegħu bħala ġudikant għal raġunjet frivoli u anke għaliex altrimenti jista’ jkollok sitwazzjoni fejn parti tipprova *tagħżejjel* il-ġudikant li quddiemha tinstema’ l-kawża tagħha – sitwazzjoni perikoluža għall-aħħar li żgur għandha tiġi evitata akkost ta’ kollox.

L-istess rikorrenti pero’ ma tantx dehret konvinta minn din il-kawżali tant li fit-trattazzjoni tad-difensur tagħha l-aċċenn ma kienx wisq fuq dan il-fatt iżda għaliex skond id-depożizzjoni tagħha hija kienet semgħet (biex wieħed ikun eż-żi xi ħadd *wassallha*) li l-Imħallef imsemmija, meta kienet għadha mhux elevata għall-ġudikatura, kienet qed titkellem ma’ xi nisa oħra f’post partikolari u qalet (b’riferenza għall-istess rikorrenti) li din kienet *gia’ ħaditlu biżżejjed* lil Dr Valletta fil-perjodu li damet tgħix miegħu. Ir-rikorrenti semmiet ukoll il-fatt li meta kienet tkun il-Qorti fil-bidu tal-proċeduri ġie li rat lil Dr Valletta jitkellem ma’ l-istess Imħallef (dejjem kienet għadha Avukat u mhux Imħallef) u anke jidħku. Għalhekk skond hi, tħoss li se tkun preġudikata kontra tagħha.

Il-Qorti l-ewwelnett tħoss illi fir-rigward ta’ x’wasslulha, dak li xehdet ir-rikorrenti ma hux ammissibbli għaliex kjarament *detto del detto* jew *hearsay*. Barra minn hekk anke jekk tkun ammessa *prima facie*, xorta ma hija attendibbli xejn u wisq inqas tista sservi ta’ bażi tat-talba tagħha f’din il-kawża meta l-allegat diskors sar meta l-Imħallef imsemmija ma kienitx għadha ġiet elevata għall-Ġudikatura u allura kif jgħidu t-Taljani *in tempi non sospetti*. Ma jistax ikun li x’qal (jew x’ kiteb) ġudikant fil-passat (fis-sens li qalu meta kien għadu Avukat jew għaliex le, student!) jiġi wżat biex wieħed jitfa’ dell fuq l-imparzjalita’ tiegħu jew tagħha f’kawża partikolari. Din il-kawżali tfalli għal kollex mit-test imsemmi aktar qabel. Il-Qorti Ewropeja qalet li anke meta l-Imħallef konċernat ikun ta’ deċiżjonijiet preliminari ma kienx ta’ impediment għalihi biex jisma’ l-każ kollu (“**Hauschmidt vs Denmark**” – 24 ta’ Mejju 1989). Fl-istess każ il-Qorti qalet li:

*“Any judge in respect of whom there is a legitimate reason to fear a lack of impartiality must withdraw. This implies that ... the standpoint of the accused is important but not decisive. What is decisive is whether the fear can be held objectively justified.”*

Fil-kaz deċiż mill-Qorti ta' l-Appell Ingliza **“Key vs Eastpiller Limited (1994)”** il-Qorti qalet li Imħallef li kien sħab f'ditta ta' Avukati sitt snin qabel u kien ta' parir bħala tali lil persuna assoċjata ma' l-attur fil-kawża ma kellux jastjeni għaliex *“there was no suggestion that the Judge was directly concerned when he was a practising solicitor with the present dispute.”*

Il-Qorti tħoss għalhekk li jekk ir-rikorrenti għandha xi biża' dan huwa għal kollox mhux ġustifikat. Fil-kaži msemmija l-aggravji kienu *semmai aktar gravi minn dak li qed tallegħi r-rikorrenti u dan f'pajjiżi ħafna ikbar minn tagħna fejn in-numru tal-ġudikanti huwa wkoll ħafna ikbar minn dak tagħna. Jekk ir-rikorrenti rat lill-kontro-parti f'diskorsata ma' l-Imħallef imsemmija – dejjem fi żmien meta żgur ħadd ma kien jaħseb li l-affarijiet kienu se jwasslu għal dan ix-xenarju, dan ma jikkostitwixxi ebda dell fuq l-imparjalita' tal-ġudikant in kwistjoni u għalhekk ma jippreġudika ebda parti bl-ebda mod.* Id-difensur tar-rikorrenti anke aċċenna għall-fatt li żewġ Imħallfin oħra (imsemmija aktar 'il fuq) astjenew milli jisimgħu din il-kawża għaliex ukoll kienu fl-istess kors tal-ligi ta' Dr Valletta u donnu implika li allura l-Imħallef Felice kellha tagħmel l-istess. Dan ġertament mhux il-każ għaliex dawn iż-żewġ Imħallfin kellhom jastjenu *una volta* r-rikorrenti kienet qed tattakka d-digriet mogħti mill-Qorti preseduta mill-Imħallef Felice propju fuq dan il-fatt. In vista ta' dan kollu ukoll, l-artikolu 738 ma jikkostitwixxi ebda ksur ta' xi dritt fundamentali tar-rikorrenti.

**Għal dawn il-motivi il-Qorti tilqa' l-eċċezzjonijiet relattivi ta' l-intimati u imsejja ħa fil-kawża u tiċħad it-talbiex kollha tar-rikorrenti; l-ispejjeż ikunu a kariku ta' l-istess rikorrenti.**

**Moqrija.**

**< Sentenza Finali >**

-----TMIEM-----